

राज्य मानवाधिकार आयोग के अध्यक्ष ने प्रधानमंत्री को लिखा पत्र ऑक्सीजन और दवाओं की पर्याप्त आपूर्ति का आग्रह

जोधपुर, 3 मई (कासं)। कोरोना के बढ़ते संक्रमण एवं एक्टिव केस की संख्या को देखते हुए राजस्थान मानवाधिकार आयोग के अध्यक्ष न्यायाधिपति गोपाकृष्ण व्यास ने प्रधानमंत्री नरेन्द्र मोदी को पत्र लिखकर ऑक्सीजन, रेमडीसीवेर इंजेक्शन एवं वैक्सीन की समुचित आपूर्ति करने का आग्रह किया है। न्यायाधिपति व्यास ने केंद्र सरकार को अनुरोध किया है कि प्रदेश में कोरोना की स्थिति भयावह है। मुख्यमंत्री एवं सभी अधिकारी संसाधनों की उपलब्धता के अनुरूप व्यवस्था कर रहे हैं परंतु ऑक्सीजन एवं दवाइयों की कमी के कारण लोगों को समुचित उपचार उपलब्ध करवाने में परेशानी का सामना करना पड़ रहा है। समय पर ऑक्सीजन नहीं मिलने पर लोगों के जीवन को खतरा बना हुआ है। नागरिकों की रक्षा करना केंद्र एवं राज्य सरकारों की साझी जिम्मेदारी है। प्रदेश की जनसंख्या को देखते हुये वर्तमान में उपलब्ध संसाधन पर्याप्त नहीं हैं। राज्य सरकार अपना दायित्व निभा रही है तथा समय-समय पर केंद्र से ऑक्सीजन, वेक्सिन ओर इंजेक्शन की मांग कर रही है, लेकिन केंद्र सरकार से कोरोना मरीजों के अनुपात में आपूर्ति नहीं हो रही है। भारतीय सविधान के अनुच्छेद 21 एवं नीति निर्देशक प्रावधानों में राज्य एवं केंद्र सरकार स्वास्थ्य सुधार एवं समय पर चिकित्सा मुहैया करवाने के लिए बाध्य है। मानवता की रक्षा करना लोक हितकारी सरकार का परम धर्म है। उन्होने प्रधानमंत्री से आक्सीजन, वैक्सीन और दवाओं की शीघ्र आपूर्ति सुनिश्चित करने का आग्रह किया है।